

**Руфэ**

**Инус бегъымбар**





Руфэ

Инус бегъымбар

Библиер ээдзэкынымкIэ Институт

Москва

2009



**Руфэ**  
**Инус бегымбар**

*Тхыгъэ ЛъанІэм щыщ тхылъитІ*

Къызэрыфщыхъуар къевгъэхь хъунуш  
Москва 101000 а/я 360  
ibt\_inform@ibt.org.ru

## **Псалъащхьэхэр**

Руфэ и хьыбар .....	9
Инус бегьымбарым и хьыбар .....	29



## Ныбжьэгы льяпIэ!

Мы кыдэкIыгъуэм щызэхуэхьэсащ Тхьэм и Псалъэм щыщ тхылъитI. Тхьэм и Псалъэр – Библиер – дуней псом нэхъ пщIэ зыщыхуащI икIи щадж тхылъхэм ящыщщ. Абы кыыхэкIкIэ, дэтхэнэ цIыхуми, ар кызыхэкIа лъэпкъми, и динми, щыпсэу щыпIэми емылъытауэ, и бзэкIэ а тхылъым еджэну Iэмал игъуэтын хуейщ. Iэджэ щIауэ цIыхухэр зыгъэпIейтейуэ къекIуэкI упщIэхэм жэуап ярет Библием: дэнэ дыккыздикIар, сыт дыщIэпсэур, сыт апхуэдиз мыгъуагъэ дунейм щытетыр, цIыхур лIэмэ, кыщIэлъыр сыт?

Библиер Хьисэ и Iумэтым итхэм я Тхыгъэ льяпIэщ, ауэ ар зыхуэгъэзар абыхэм я закъуэу зи гугъэхэр шоуэ. Библием щыщ Iыхьэ куэд муслъымэнхэми ягъэляпIэ – ахэр КъурIэным зи гугъу ищI бегъымбархэм ятепсэлъыхь тхылъхэрщ. ЗэуIу тщIа тхылъитIым я зыр Даут бегъымбарым и адэжьхэм теухуащ, адреир зытепсэлъыхьыр Инус бегъымбарырщ.

## Ныбжьэгъу лъапIэ

---

ТхыльтIми хэзыгъэгъуазэ Iыхъэ яIэщ. Абы-хэм кыуагъащIэ тхыльхэр зытеухуар, уи нэгу кыщIагъэхъэ а псор кыщыхъуа зэманыр, щIыпIэр, кьауатэ Iуэхугъуэхэр щекIуэкIа хэку-хэм а зэман жыжьэм я шытыкIар.

Библиер зэдзэкIынымкIэ Институтым икьукIэ и гуапэщ адыгэбзэкIэ еджэхэм Библием шыщ Iыхъэхэр а бзэмкIэ ябгъэдилъхъэныр. Мы тхыль-хэр зэдзэкIыным цIыху куэд елэжьащ – зэдзэкIа-кIуэхэр, щIэныгъэлIхэр, редакторхэр. Абыхэм я лэжьыгъэм папщIэ фIыщIэ ин яхудощI.

*Библиер зэдзэкIынымкIэ Институт*





# Руфэ и хъыбар

## Хэзыгъэгъуазэ

Гузэвэгъуэшхуэ кытепсыхуэ, иужьым куэду Тхьэм и нэфI кызыщыхуа, израил лъэпкъым щыщ зы унагъуэ теухуа хъыбарщ мыр, тхыдэм щыщу. Къыщыхуар Израилырщ, илъэс минищ хуэдэ и пэкIэ. А зэманым израил лъэпкъым паштыхь яIэу шытакъым, къэралыр зезыгъакIуэр хеящIэрт. ХеящIэм и къалэныр зэригъэзащIэм кыищынэмышIауэ, гъунэгъу лъэпкъхэр къащытеуэм деж ар дзэ паши хъурт. Цыхубэратэкъым хеящIэр тезыгъэувэр, атIэ езы Тхьэм кыхыхырт, абы кыхэкIкIэ хеящIэр къулыкъу лъагэт.

Израил лъэпкъыр Зиусхьэну Тхьэм кыщыбгъэдэкIа зэmani щыIащ. Къагъэээжын папщIэ, абыхэм гъэунэхуныгъэ зэмылIэужьыгъуэхэр, насыпншагъэхэр къахуигъакIуэрт Тхьэм, зауэ, гъаблэ сыт жыпIэми. Руфэ теухуа тхылъыр кыбгурыIуэн папщIэ, абы щыгъуэ зекIуа хабзэхэм, Мусэ

## Руфэ

---

бегъымбарым Теурэтым щитхыжахэм, уащыгъуа-  
зэу щытын хуейщ. Мы тхылъым псом хуэмыдэу  
гулъытэшхуэ хуещІ «щэхужакІуэ» цІыхум иІа  
кьалэнхэм. Пасэм Израилым щэхужакІуэ щыхъу-  
жыр Іыхьлы гъунэгъут, Теурэт ХабзэмкІэ кьалэн  
хэхахэр иІэу. ЩэхужакІуэм и Іыхьлым и лъапсэр  
кьищэхужын хуейт, абы ар ІэмалыншагъэкІэ  
ищэн хуей хъумэ, икІи и Іыхьлыр кьищэхужын  
хуейт, ар пщылІыпІэ ихуамэ. И Іыхьлым иль  
ищІэжынуи абы кьытехуэрт. Бын кьыщІэмыну и  
Іыхьлыр дунейм ехыжмэ, щэхужакІуэм абы и  
фыз кьыщІэнар шхъэгъусэ ищІын хуейт. Абы  
щыгъуэ япэу кьальху кьуэр дунейм ехыжам и  
кьуэу ябжырт, икІи абы кьыщІэна мылъкур,  
лъапсэр зэрыщыту сабийм кьылысырт. Дунейм  
ехыжар лъэужьыншэу мыкІуэдыжу кьанэрт апхуэ-  
дэ щІыкІэкІэ.

НэгъуэщІ хабзи ущрохъэлІэ Руфэ теухуа тхы-  
лъым, тхъемыщкІэхэмрэ хэхэсхэмрэ кьыщхъэщыжу.  
А хабзэм хуэмыщІахэр хуит ищІырт, гъавэр Іуахы-  
жа нэужь, щхъэмыж кІэрыхуахэр губгъуэм кьыща-  
щыпыну. Абы ипкъ иткІэ гъавэр кьэзыыхжхэм  
тхъемыщкІэхэм папщІэ губгъуэм щхъэмыж кьра-  
нэн хуейт.

Руфэ теухуа тхылъым наІуэ ещІ Тхъэм израил  
лъэпкъым зэрыпсэуну хабзэ яхуигъэуву, Тхъэм

## Руфэ

---

щыгугъыу икИи и унафэм щІэту псэухэм Абы и нэфІ къащыхуэу зэрыщытар.

НэгъуэщІ лъэпкъым щыщхэри Тхьэм кыыхиха лъэпкъым щыщ зэрыхъуфынум, Тхьэм и жьауэ зэрыщІэувэфынум и шапхъэ наІуэщ Руфэ и хыбарыр. Абы быдэу ди фІэщ ещІ фІэщхуныгъэ зиІэ дэтхэнэри, зыщыщ лъэпкъым емылгытауэ, Тхьэм кызэрищтэр. Руфэ нэгъуэщІ лъэпкъ кыыхэкІами, Зиусхьэну Тхьэм и лъэпкъым щыщ хуащ. БоІэз дэкІуэри, абы къуэ игъуэтащ. Паштыхышхуэ Даут бегъымбарым и адэ Исий Руфэ и къуэрыльхуш.

## Პ 1 Პ

*Елимэлэх и унагъуэр и гъусэу МоІэбей  
зэрыІэпхъуар*

<sup>1</sup>ХеящІэхэм я зэману Израилым гъаблэ кыщы-  
щыхъуам шыгъуэ Ехъудей хэкум ит Бэтльэхъем  
жылэм шыщ зылІ, и щхьэгъусэри и къуитІри  
щІыгъуу, МоІэбей къэралым кІуаш, пІалъэкІэ  
шыпсэуну. <sup>2</sup>А лым зэреджэр Елимэлэхт, и  
щхьэгъусэм – Нәлүмий, и къуитІым – Мэхълэнрэ  
Къилиуэнрэ. Ахэр Бэтльэхъем жылэм, Ехъудейм  
итым, дэс Ефрафэ лъэпкъым шышт. Арати, ахэр  
МоІэбей Іэпхъуауэ шыпсэурт.

<sup>3</sup>Куэд дэмыкІыу, Елимэлэх, Нәлүмий и лыр,  
дунейм ехъжри, ар и къуитІым къабгъэдэнащ.

<sup>4</sup>Ауэрэ и къуитІым моІэб лъэпкъым шыщхэу  
щхьэгъусэ зрагъэгъуэтащ – зым Іурпэ, адреим –  
Руфэ я цІэу. ИльэсипщІ хуэдизкІэ ахэр а щІыпІэм  
шыпсэуауэ, <sup>5</sup>Мэхълэни Къилиуэни дунейм ехъж-  
ри, Нәлүмий и щхьэгъусэри и къуитІри имыІэжу  
къэнащ.

*НэІумий Бэтлгэхъем зэриггэзэжар*

<sup>6</sup> Зиусхьэну\* Тхьэм и лъэпкъым закъыщІигъа-  
кьуэу, гъавэ бэв къаритауэ МоІэбей шагъэхьыба-  
ру зэхихри, НэІумий и хэкужьым игъэзэжыну  
зигъэхьэзыращ и ныситІри и гъусэу. <sup>7</sup> Ахэр  
щІыгъуу, щыпсэуа щІыпІэр къигъанэри, Ехъудей  
щІынальэм кІуэжыну гъуэгу теуващ НэІумий.

<sup>8</sup> Куэд ямыкІуауэ, НэІумий и ныситІым яж-  
риІащ:

– Вгъэзэжи, щхьэж и дыщ фекІуэлІэж. Зи-  
усхьэным гущІэгъу къыфхуищІ си къуэ мыгъуэ-  
хэми сэри фыкъытхуэгу мащІэу зэрыщытам  
хуэдэу! <sup>9</sup> ПІэщхьагъ дахэ тІуми Зиусхьэным  
фигъэгъуэтыж!

Апхуэдэу жиІэу, НэІумий и ныситІым ІэплІэ,  
ба шахуищІыжым, ахэр къыщиудри, захуэмыубы-  
дыжу къэгъащ.

---

\* 1:6 *Зиусхьэн* – ЖуртыбзэкІэ «Яхве». А псалъэмкІэ Тхьэм  
Мусэ бегъымбарми журтхэми закъриггэцІыхуауэ шытащ.  
«Яхве» жиІэмэ, «ЩыІэр», «Псэур» жиІэу аращ. Журтхэр а  
псалъэм апхуэдизкІэ фІэлІыкІырти, къапсэлъын шынэрт.  
Абы къыхэкІкІэ, а псалъэм и пІэкІэ журтхэм «Адонай»  
псалъэр къагъэсэбэп хьуащ. «Си Зиусхьэн» жиІэу аращ абы  
къыкІыр.

## Руфэ 1

---

<sup>10</sup> – Хьэуэ, дэри уи гьусэу дынэкIуэнуш уи хэкум, – жаIаш абыхэм.

<sup>11</sup> – Хьэуэ, хьэуэ, вгъээж, сипхьу цIыкIухэ! – идакьым НэIумий. – Сыт фэ си гьусэу фыныщIэкIуэнур? Сэ згьуэтыжыфыну фэ щхьэгьусэ фхуэхьун кьуэ? <sup>12</sup> Вгъээж, сипхьу цIыкIухэ, сэ жьы сыхьуаш, дэнэ сыщыдэкIуэжын? Бын згьуэтыжыну сыгугьэми, ныжэбэ лIы сригьусэу итIанэ кьуэхэр кьэсльхуми, <sup>13</sup> ахэр кьэхьуху дауэ фежьэн? Апхуэдиз зэманкIэ фыдэмыкIуэжу дауэ фыдэсын? Хьэуэ, си тIасэхэ! Фэ фи Iуэхум нэхьрэ сэ си Iуэхур нэхь хэплэгьуэщ – сэ Зиусхьэным и ней кьысщыхуэри си гьашIэр дыдж ищIаш!

<sup>14</sup> Абдежым абыхэм аргуэру гьын кьрагъэжьэ-жаш. Арати, Iурпэ и гуашэм IэплIэ, ба хуищIыжри, ежьэжаш, ауэ Руфэ НэIумий имьутIыпщу зыкIэрикьузэрт.

<sup>15</sup> – Мес, уи нысэгьум и лъэпкьым, и тхьэхэм я деж егъээж, уэри абы и гьусэу гъээж, – жриIаш НэIумий Руфэ.

<sup>16</sup> АрщхьэкIэ Руфэ жиIаш:

КхьыIэ,  
Сыхьумыгъэзыхь укьээзгьэнэну,  
Си щIыбыр ныпхуэзгъээзэну.  
Уэ уздэкIуэ сэри ськIуэнуш,

УкышыувыИ сыкышыувыІэнуш.

Уи лъэпкъри си лъэпкъыу,

Уи Тхъэри си Тхъэу шытынуш.

- 17 Уэ ущылІэ сэри сыщылІэнуш,  
Абдежи сышыщІалтхъэжынуш.  
Зиусхъэным и ней кысщыхуэ,  
Си псэр Іуту сэ укъэзгъанэмэ!

18 И гъусэу кІуэну Руфэ мурад быдэ зэрищІар  
кышыгурыІуэм, НэІумий ар хигъэзыхыжакъым.

19 Арати, цІыхубзитІым гъуэгуанэ кІыхыр зэпач-  
ри, Бэтлээхъем нэблэгъащ. Ахэр кыщальэгъуам,  
жылэдэсхэм абыхэм фІэкІа Іуэху яІэжтэкъым.  
ЦІыхубзхэм ягъэщІагъуэрт:

— А-на, мор НэІумий? — жаІэурэ.

20 — АфІэкІа сэр щхъэкІэ НэІумий\* жывмыІэ,  
МарэкІэ\*\* фыкыызэджэ, — яжриІащ НэІумий абы-  
хэм. — Ар щІыжысІэр Псори ЗыльэкІым си гъащІэр  
дыдж Іей ищІащи аращ. 21 Сэ мыбы зыри сыщы-  
мышІэу сыдэкІащ, арщхъэкІэ Зиусхъэным зыри си-  
мыІэжу кызыигъэгъэзэжаш. Сыт сэ НэІумийкІэ фы-  
кыщІызэдженур? Зиусхъэным хъэзабыр сигъэшэ-  
чаш, Псори ЗыльэкІым насыпыншэ дыдэ сищІащ.

---

\* 1:20 «НэІумий» жиІэмэ журтыбзэкІэ «Гурыхъ» кыкІыу аращ.

\*\* 1:20 «Марэ» жиІэмэ журтыбзэкІэ «Дыдж» кыкІыу аращ.

<sup>22</sup> Апхуэдэ щЫкІэкІэ НэІумий МоІэбей кыкІыжаш, и нысэр – моІэб лъэпкъым щыщ Руфэ – щЫгъуу. Ахэр Бэтльэхъем кыщысыжам, хьэр къахыжын щІадза къудейт.

## Პ 2 Პ

### *Руфэ БоІэз зэрыхуэзар*

<sup>1</sup> НэІумий зы благъэ гъунэгъу иІэт, и щхьэгъу-сэмкІэ кыгухъэу – Елимэлэх и унэкъуэщ, къулейуэ икІи пщІэ зыхуащІ цыхуу. Абы зэреджэр БоІэзт.

<sup>2</sup> МоІэбей щыщ Руфэ НэІумий махуэ гуэрым жриІаш:

– Хуит сыпщІамэ, губгъуэм сыдэкІынти, гуапэу кызэплъ зыгуэрым и ужь ситиу щхьэмыж кІэры-хуахэр къэсщыпынт.

– КІуэ, сипхъу цыкІу, – хуигъэдэхаш НэІумий.

<sup>3</sup> Губгъуэм дэкІри, абы хьэр къэзыыхжхэм я ужь иту щыпэн щІидзаш. Ар здэкІуар Елимэлэх и унэкъуэщ БоІэз и щІапІэу кыщІэкІаш.

<sup>4</sup> Езы БоІэзи, Бэтльэхъем кыкІри, абы ирихьэлІэу и лэжъакІуэхэм къахыхъаш.

– Зиусхьэным кывдиггэпсынщІэ! – сэлам яри-хаш абыхэм.



– Зиусхъэным и нэфІ кыпщыхуэ! – къраты-  
жаш жэуап.

<sup>5</sup>– Хэтхэ ей хъуну мо цыхубз цыкІур? – жиІэ-  
ри БоІэз и лэжыакІуэхэм я нэхъыжъым еупщІащ.

<sup>6</sup>Абы жэуап къритыжаш:

– Ар НэІумий МоІэбей кыщикІыжым и гъусэу  
кьэкІуа моІэб цыхубзырщ. <sup>7</sup>«КхъыІэ, хъуну щытмэ,  
хьэр къэзыхыжхэм я ужь ситиу кІэрыхуа щхьэмыжхэр  
пхыр зэхуакухэм кыщыызгъэщып», – жиІэри кызэ-  
лэуащ. Нышэдибэ лъандэм, губгъуэм кызэры-  
кІуэрэ иджыри къэс, и щхьэр кымыІэтауэ мэлажъэ,  
пщыІэ лъабжъэм тІэкІу зэрыщегІысэхар хыумыбжэм.

<sup>8</sup>БоІэз Руфэ бгъэдыхьэри жриІащ:

– Мыдэ кызэдаІуэт, ди шыпхъу, мыбдеж  
уІукІыу нэгъуэщІ губгъуэ шыпакІуэ умыкІуэ. Си  
унэІут цыхубзхэм я гъусэу мыбдеж къанэ. <sup>9</sup>Си  
лыщІэхэм дэнэ деж шыІуахыжми уакІэлтыплъурэ,  
си унэІут цыхубзхэм якІэлтыкІуэ. Си лыщІэхэм  
уи гугъу къамыщІыну унафэ яхуэсщІащ. Псы  
пхуэлІэхуи си унэІутхэм къахь кхъуэщынхэм яры-  
тым щыщ ефэ.

<sup>10</sup>И щхьэр щІым нэсу, Руфэ БоІэз щхьэщэ  
хуищІри, жиІащ:

– Сыт апхуэдизу уи нэфІ кыщІысщыхуар?  
Апхуэдиз гулбытэ сыт хамэ къэралым щыщым  
щІыхуэпщІыр?

<sup>11</sup> БоІэз жэуап къритыжащ:

– Сэ зэхэсхаш, уи щхьэгъусэр дунейм ехыжа нэужь, уэ уи гуашэм хуэпщІа псор – уи адэ-анэри уи хэкури кьэбгъанэу, умыщІыху лъэпкъым удэ-псэуну укьызэрыкІуар. <sup>12</sup> ІуэхуфІу пщІа псори Зи-усхьэным бэгъуауэ кьыпхуищІэж! Зи жьауэм ущІэтыну укьызыхуэжІуа Израилым и Тхьэу Зи-усхьэным фІыгъуэу щыІэр кьыпхуищІэ!

<sup>13</sup> – ДяпэкІи апхуэдэу фІыуэ Тхьэм укьысху-щигъэт, зи пщІэр лъагэ хьун, – жиІаш абы. – Си гур фІы схуэпщІаш, сэ – уи пщылІым – дахэ кьызжепІаш, уи унэІутхэм я зым сримыуа-сэ пэт.

<sup>14</sup> Шэджагъуашхэр кьыщысым, БоІэз кьеджащ абы:

– КьакІуи, кьыддедзакъэ. ЩІакхьуэ кьащти, серчэм хэгъапщІэ.

Ар кьакІуэу лэжьакІуэхэм кьащыбгъэдэтІы-схьэм, БоІэз абы хэ гъэлыгъуа къритащ. Абы зыхуейм хуэдиз ишхри, кьыдэхуаш. <sup>15</sup> Ар кьэтэ-джыжу адэкІэ щыпэну ежьэжа нэужь, БоІэз и лыщІэхэм унафэ яхуищІаш:

– Пхырхэм деж щыщыпэми, абы и гугъу фы-мыщІ. <sup>16</sup> Фэ езым пхырхэм щыщ щхьэмыжхэр хузэвдзэкІыурэ кьыхуэвгъанэ, кьищыпын щхьэкІэ, икІи евмыхьуэныж.

## Руфэ 2

---

<sup>17</sup> Руфэ пщыхьэщхьэ хьуху губгьуэм шыщыпащ. Кьищыпа хьэр иҮэжри, ефэ\* нэблагьэу кьыщІэкІащ. <sup>18</sup> Ар Руфэ жылэм кьихьыжа нэужь, и гуащэм ильэгьуащ абы кьищыпар зыхуэдизыр. Руфэ шагьэшхам кьыдэхуар кьызыкьуихри и гуащэм иритащ.

<sup>19</sup> И гуащэр кьеупщІащ абы:

– Дэнэ нобэ ущыщыпар? Дэнэ ущылэжьбар? Зиусхьэным и нэфІ кьыщыхуэ уэ гу кьыплгызытам!

Арати, Руфэ и гуащэм жриІащ щылэжьбар хэт дежми.

– Нобэ сэ сыщыщыпа щІапІэр зейм зэреджэр БоІэзщ, – жиІащ абы.

<sup>20</sup> – Зиусхьэным и нэфІ кьыщыхуэ абы! – жриІащ НэІумий и нысэм. – Абы лІахэри псэухэри и гущІэгьум дыхинакьым.

ИкІи дыщІигьужащ:

– А лЫр дэ ди благьэ дьдэщ, зи жьауэ дыщІэзыгьэувэну кьызытехуэ ди щэхужакІуэхэм шыщщ.

<sup>21</sup> МоІэбей шыщ Руфэ и псальгэм кьыпишащ:

– А лЫм сэ иджыри «Си лэжьбакІуэхэм яригьусэ, си гьавэр псори кьрахьэлІэжыху», – кьызжиІащ.

---

\* 2:17 Зы ефэр килограмм пщыкІуш хуэдиз мэхьу.

<sup>22</sup> НэЛумий и нысэ Руфэ жриІаш:

– Сыту фІыт, сипхьу цІыкІу, абы и унэІут цІыхубзхэм уазэригьусэнур, нэгьуэщІ гуэрым и губгьуэм лей кьыщыптехьэнкІи хьунт.

<sup>23</sup> Арати, Руфэ БоІэз и унэІут цІыхубзхэм ягьусэурэ шыпаш, хьэри гуэдзри кьрахьэлІэжыху. Ар и гуашэм и гьусэу псэурт.

## ❧ 3 ❧

### *Руфэрэ БоІээрэ хьэмым*

<sup>1</sup> Руфэ и гуашэ НэЛумий кьыжриІаш зэгуэрым:

– Уэ пІэшхьагь зэрозгьэгьуэтыжыным сегугьун хуейкьэ, сипхьу цІыкІу, уи насыпыр зэтеувэжын щхьэкІэ? <sup>2</sup> Зи унэІут цІыхубзхэм уаригьуса а БоІэз дэ ди Іыхьлыкьэ? НтІэ, кьэдаІуэ, ныщхьэбэ абы хьэмым хьэр щыщІегьэпщ. <sup>3</sup> Араши, зыгьэкьабзэ, мэ гуакІуэ кьызыпих дагьэ зыщыхуэ, уи щыгьын нэхьыфІхэр зыщытІагьы, хьэмым кІуэ. Ауэ абы зыкьомыгьэлыагьу, ефэн-ешхэн иухыху. <sup>4</sup> Ар щыгьуэлкІэ кІэлгыплгы, здэгьуэлгыр зэгьашІэ. ИтІанэ кІуэи, и лыапэм деж кьэІэти, гьуэль. Абы кьыбжиІэнщ пщІэнур.

<sup>5</sup> – Псори уэ зэрыжыпІам хуэдэу сщІэнщ, – жэуап кьритыжаш Руфэ.

### Руфэ 3

---

<sup>6</sup>Ар хьэмым кIуэри, и гуащэм унафэ кыызэ-рыхуищIам тету псори ищIащ.

<sup>7</sup>БоIэз и ефэн-ешхэныр иухри, гукьыдэжыфI иIэ хьуауэ, гьавэ самэм и кьуагьым щыгьуэлъащ. Руфэ щэхуу кыыбгъэдыхъэщ, и лъапэм деж кьиIэтри, гьуэлъащ. <sup>8</sup>Жэщыбгым БоIэз кьыхэщ-тыкIщ, зигъазэри, и лъапэм деж цIыхубз щылыу кыильэгьуащ.

<sup>9</sup> – Ухэт уэ? – щIэупщIащ ар.

– Сэ сы-Руфэщ, уи унэIутырщ, – жиIащ Руфэ. – Уи щыгьын кIапэр кыстеубгьуэ\*, сыту жыпIэмэ уэ ди щэхужакIуэ Iыхылы гьунэгьухэм уащыщ.

<sup>10</sup> – Зиусхъэным и нэфIыр кыппщыхуэ, ди шыпхьу, – жиIащ БоIэз. – Мы IуэхуфI уэ пщIар уи гуащэм иджыри кьэс хуэпщIа псом нэхьрэ нэхьыфIыжщ, уэ щIалэхэм, кьулейуи тхэмыщкIэ-уи ирехьуи, кьакIэлъыбжыхьакьым. <sup>11</sup>Иджы, ди шыпхьу, умышынэ. Сэ уэ узыщIэлъэIуа псор пхуэсщIэнщ. Ди жылэм дэс псоми ящIэ уэ цIыхубзым пщIэ зэрыпхуэфашэр. <sup>12</sup>Пэжщ, сэ сыщэхужакIуэ гьунэгьуш, ауэ сэр нэхьрэ нэхь гьунэгьужи щыIэщ. <sup>13</sup>Мыбдеж нэху кыщекIи,

---

\* <sup>3:9</sup> Уи щыгьын кIапэр кыстеубгьуэ – шхьэгьусэ кьыхуэхьуну кыызэрелъэIур кызырыкI псалъэхэщ (журтыбзэкIэ).

### Руфэ 3

---

пцэдджыжъ абы укышэну хуеймэ, хьарзынэщ – апхуэдэу ирехьу. Ауэ ар хуэмеймэ, сэ укызошэ. Ар пэжщ Зиусхэныр зэрыщыГэр зэрыпэжым хуэдэу. Мыбдеж шыжей, нэху шыху.

<sup>14</sup> Ар абы и льяпэм деж нэху кыщекIащ, ауэ жьы дыдэу кьэтэджащ, иджыри зы цIыхур адреим кымыцIыхуфыну кIыфIу. «Зыми кьремыщIэ хьэмым цIыхубз кьызэрыкIуар», – жиIащ БоIэз.

<sup>15</sup> Абы Руфэ жриIащ:

– Мыдэ кьаштэт птеубгьуа уи IэльэщIыр.

Руфэ и IэльэщIыр зытрихри, кьыхуишиящ, БоIэз абы хьэ пщалых\* трикIутэри, дэлэпыкьуурэ кьригьэщтащ. БоIэз жылэм игьээжащ абы и ужькIэ.

<sup>16</sup> Руфэ и гуащэм деж кьэкIуэжа нэужь, НэIумий кьеупщIащ:

– Дауэ хьуа, сипхьу цIыкIу?

Арати, Руфэ абы жриIэжащ БоIэз кьыхуищIа псор, <sup>17</sup> икIи кьыпищащ:

– Абы «Уи гуащэм деж IэнэщIу умыгьээжэ», – жиIэри, мы хьэ пщалыхыр кьызитащ!

<sup>18</sup> НэIумий жиIащ:

– УмыпIащIэ, сипхьу цIыкIу, пльагьункьэ а Iуэхур зэриухынур. А лым и гур зэгьэнукукьым, но-бэ ар зэфIимыгьэкIауэ.

---

\* 3:15 *Пщалых* – килограмм щэщI хуэдиз мэхьу.

## ᄃ4ᄃ

### *БоIэз Руфэ кызыэришар*

<sup>1</sup>Абы хэту, цыхур шызэхыхэ хабзэ жылэ ды-хьэпIэм деж кIуэри шытIысаш БоIэз. Арати, зи гугьу ищIа и унэкьуэщ щэхужакIуэр шыблэкIым: «Кьэгъази моуэ кьэтIыс, си кьуэш», – жиIэри еджащ. Абы кыгъазэри, тIысаш.

<sup>2</sup>БоIэз жылэ хасэм шыщу тхэмадипщI кьишэ-ри, ахэри игьэтIысаш.

<sup>3</sup>Абы и ужкIэ и унэкьуэщ щэхужакIуэм зы-хуигъазэри жриIаш:

– НэIумий, МоIэбей кыкIыжам, ди кьуэш Ели-мэлэх кышцIэна и щIапIэр ещэж. <sup>4</sup>Сэ кьэслытащ уэ абы шыгъуазэ усщIыну си кьалэну, икIи мыбдеж шыт псори, лъэпкьым ди нэхьыжьыфIхэри ди щыхьэту, ар кьэпщэхуну ухуеймэ, бжесIэну. Уэ кьэпщэхужмэ, хьарзынэщ, ауэ плъэмыкIынымэ, сщIэн щхьэкIэ, кызыжеIэ. Уэр фIэкIа ар кьишэху-жыну зыри хуиткьым, уэ кыпкIэлтыкIуэр сэращ.

– Сэ кьэсщэхужынущ ар, – жиIаш абы.

<sup>5</sup>Апхуэдэу щыхьум, БоIэз жиIаш:

– НэIумий деж ар кышыпщэхуж махуэм щхьэгъусэу кьэпшэн хуейщ фызабэ Руфэ, моIэб

## Руфэ 4

---

лъэпкъым щыщыр, Мэхълэн мыгъуэм къыщІэнар. Фэ къуэ вгъуэта нэужь, Мэхълэн мыгъуэм и къуэпсыр абы зэфІигъэувэжын икІи и мылъкури къыхуэнэн щхъэкІэ.

<sup>6</sup>Ар унэкъуэщ щэхужакІуэм идакъым:

– Абы щыгъуэм сэ а щІапІэр къысхуэщэхужынукъым, сыхильэфэнкІэ сошынэри. Уэ езым къэщэхуж, сэ апхуэдэу схуэщІэнукъым, – жиІаш.

<sup>7</sup>(Япэм щыгъуэ Израилым хабзэ яІаш щІапІэр щашэж-къыщашэхужым деж лъэныкъуитІым языхэзым и вакъэ лъэныкъуэр зылъихрэ адреим ириту. Апхуэдэ щІыкІэкІэ я зэгурыІуэныгъэм къару игъуэтырт.)

<sup>8</sup>Арати, унэкъуэщ щэхужакІуэм, БоІэз «Уэ езым къэщэхуж» жриІэри, и вакъэ лъэныкъуэр лъыхаш.

<sup>9</sup>Апхуэдэу щыхъум, БоІэз лъэпкъым и нэхъыжьхэми цІыхубэми захуигъэзащ:

– Нобэ фэ фыщыхъэтщ Елимэлэхи, Къилиуэни, Мэхълэни яйуэ щыта псори Нэлумий деж къызэрыщысщэхужым. <sup>10</sup>КъищынэмышІауэ, Мэхълэн къыщІэна фызабэ Руфэ, МоІэбей щыщыр, щхъэгъусэу къызошэ: дунейм ехыжам и щІэиныр езым и щІэблэм къылъысыжу, и къуэпсыр лъэпкъым хэмыкІуэдыкІыжын, и цІэри и Іыхылыхэм ящымыгъупщэжу, жылэм и тхыдэм къыхэнэн щхъэкІэ. А псом фэ нобэ фрищыхъэтщ!



## Руфэ 4

---

<sup>11</sup> Лъэпкъым и нэхъыжьхэми абдежым шы-  
зэхуэса псоми «дрищыхьэтщ» жаӀаш, икӀи БоӀэз  
къехьуэхьуаш мы псалъэхэмкӀэ:

Уи унэ кьихьэ цӀыхубз цӀыкӀур  
Израил и унагьуэр зыгъэбэгьуа  
Рэхьелэрэ ЛеӀэрэ\* хуэдэу,  
Зиусхьэным быныфӀэ ищӀ!  
Ефрафэ и деж къулей ущыхьуи,  
Бэтлъэхьем уи цӀэр шрагъэляпӀэ!

<sup>12</sup> А цӀыхубз цӀыкӀумкӀэ  
Уэ кьыпщӀэхьуэну щӀэблэр  
Тэмар\*\* Ехьудэ кьыхуилъхуа Пэрэз\*\*\*  
И лъэпкъым хуэдэ Зиусхьэным ищӀ!

---

\* <sup>4:11</sup> Рэхьелэрэ ЛеӀэрэ Ибрэхьым бегъымбарым и къуэрылъху  
Екъуб и щхьэгьусэхэу шытащ. Екъуб Израил цӀэр Тхьэм  
къыфӀишащ. Аращ абы кьытехьукӀыжахэм израил лъэпкъкӀэ  
еджэ щӀэхьуар.

\*\* <sup>4:12</sup> Тэмар, Руфэ хуэдэу, хамэ лъэпкъщ кьызыхэкӀар.

\*\*\* <sup>4:12</sup> Пэрэз и адэр Ехьудэщ, Ехьудэ и адэр Екъубщ. Екъуб и  
къуэхэм Ехьудэ я нэхъыжьбу шымыта пэтми, абы и лӀакьуэр  
икьукӀэ бэгьуаш и къуэш дэтхэнэми ейм хуэмыдэу.

*Даут бегъымбарым и лАкзүэр*

<sup>13</sup> Апхуэдэ щЫкІэкІэ БоІэз Руфэ кѳишэри, щхьэгъусэ хуэхъуаш. БоІэз абы бгъэдыхъэри, Руфэ Зиусхьэным и фЫгъэкІэ уэндэгъу хъури, къуэ игъуэтащ. <sup>14</sup> ЦЫхубзхэм НэІумий кыжраІэрт:

Зиусхьэным и шыкурщ!  
Нобэ быныншэу укыигъэнакъым,  
УзыпЫжыну къуэ уигъэгъуэтащ!  
Уи щІалэ цЫкІум и цІэр  
Израилым лъапІэ щрехъу!  
<sup>15</sup> Абы уэ гъащІэр ІэфІ пщищЫжынуш,  
Уи жьыщхъэ узыхуей ухуигъэзэнуш!  
Ар къэзылъхуар уи нысэ цЫкІуу  
ФЫщэу укъэзылъагъурщ,  
УэркІэ къуибл нэхърэ нэхъыфЫрщ!

<sup>16</sup> НэІумий сабий цЫкІур кѳиштэри, ІэплІэкІэ кърихъэкІуу, и куэщІым ису ипІаш. <sup>17</sup> Гъунэгъу физхэм «НэІумий къуэ кыыхуальхуаш» жаІэрт. Абы цІэуэ Іубэд фІащаш. Ар Даут и адэ Исий и адэжырщ.

<sup>18</sup> Пэрэз и къуэпсыр мыращ:  
Пэрэз и къуэщ Хъэцрэн,

## Руфэ 4

---

- 19 Хъэцрэн и кьуэщ Рам,  
Рам и кьуэщ Iэминэдэб,  
20 Iэминэдэб и кьуэщ Нэхьшун,  
Нэхьшун и кьуэщ Сэлмэний,  
21 Сэлмэний и кьуэщ БоIэз,  
БоIэз и кьуэщ Iубэд,  
22 Iубэд и кьуэщ Исий,  
Исий и кьуэщ Даут.





# Инус бегымбарым и хыбар

## Хэзыгъэгъуазэ

Инус Тхэм и псалгэр кышыхуехыу щифуэтар ди эрэр къэмыунэху щыкIэ еянэ лIэшIыгъуэраш. А зэманым Израилым и къэрал гъунапкъэхэм фIыуэ заубгъуат, куэд щIауэ журтхэм кьеныкьуэкьу Ассирием и лъэкIыныгъэр къэтIэсхъат. Ассирием и кьалашхъэ Нинуй дэххэм Зиусхъэну Тхэшхуэм и тезырыр къазэрыхуэблэгъар кIуэуэ яхуифуэтэныр и жагъуэ дьдэт Инус, и лъэпкъым куэд щIауэ кьебийхэм Тхэр яхуэгумэщIэнкIэ шынэрти.

Тхэм узэрыIэщIэкIыфын Iэмал зэрыщымыIэр, Абы и кьарур зэрыиныр, итIани Ар зэрыгущIэгъулыр тхылбым кьыдегъащIэ. Езым кьыхиха

## Инус

---

лъэпкъым щыщ бегъымбар ерышым и закъуэкъым Тхьэр зыхуэгумашцIэр, зи гуэныхьхэр зыхуигъэгъур, атIэ цIыху мин куэд зыдэс мажусий къалэшхуэми игу щIэгъуашц Тхьэм, къалэдэхэм тобэ къызэрахьыжу, ящIам зэрыхушцIегъуэжу.

Тхьэм и гур сыт хуэдэ цIыхуми хуэхуабэу, хуэгумашцIэу зэрыщытыр, жагъуэгъухэм хуэгушцIэгъуншэу, щхьэхуещэу щыт Инусым зэремышцхьыр хьыбарым нэрылгагъу ещI.

## ᄃ 1 ᄃ

*Инус Тхэм и унафэр имыгвэзэщІэну  
мурад зэрищІар*

<sup>1</sup>Амыт и к्यूэ Инус Зиусхьэным и псалъэ кыхухеашц:

<sup>2</sup>– Тэдж, Нинуй кьалэшхуэм кІуэи, абы дэс цІыхухэм си тезыр кьазэрытепсыхэнур яжеІэ, сыт щхьэкІэ жыпІэмэ я щІэпхьаджагьэхэм я хыбар си деж кьэсащ, – жиІашц Тхэм.

<sup>3</sup>Инус тэджщ, Зиусхьэным ІэщІэкІыну мурад ищІри, ТаршишкІэ\* ээджэ щІыпІэ пхьдзам кІуэну ежьашц. Хы Іуфэм Іус Яфэ кьалэм щынэсым, Таршиш кІуэ кхьухь кьигьуэтщ, гьуэгупщІэ яритри итІысхьашц. Апхуэдэу, Инус Зиусхьэным ІэщІэкІыну мурад зэрищІам тету, Таршиш кІуэну ежьашц.

<sup>4</sup>Ауэ Зиусхьэным жьышхуэ кьригьапщэщ, тенджызым и гущІыІум толькьун льягэхэм закьыщригьэ-Іэтри, кхьухьыр щІильэфэн гьунэгьу хьуашц.

---

\* 1:3 Нинуй кьалэр нобэрей Иракым итащ, Таршишыр, щІэныгьэлІхэм зэралгытэмкІэ нобэрей Испанием и щІыналъэм хиубыдэу шытащ. НэгьуэщІу жыпІэмэ, а щІыпІитІыр лъэныкьуэ зырызкІэ зэпэщІэхауэ, зэпэжыжьэу шытащ.

<sup>5</sup>ХылIхэр гужьяещи, щхьэж и тхьэ йольэIу, хьэп-шып хьэльэхэр ирадз, кхьухьыр нэхь псынщIагьуэ ящIын щхьэкIэ.

Инус кхьухьым и льябжьэм ехауэ IэфIу жейрт абы щыгьуэ.

<sup>6</sup>Кхьухьым и тетыр Инус деж ехщ, кьыгьэушри:

– Щхьэ ужейрэ? Тэджи, уи тхьэм ельэIу; хэт ищIэрэ, игу дыкъэкIыжмэ, псым дримыгьэтхьэлэу дыкьригьэлынкIэ хьунщ, – жриIащ.

<sup>7</sup>ХылIхэм жаIащ:

– Пхьэидзэ дывгьэщIи, мы дызыхэхуа гузэ-вэгьуэр зи лажьэр кьэдывгьащIэ.

Пхьэидзэ ящIри, Инус и пхьэр кьикIащ.

<sup>8</sup>Апхуэдэу щыхьум, ахэр Инус еупщIащ:

– Мы дызыхэт гузэвэгьуэр зи лажьэр хэтми кьыджелэ. Уи IэщIагьэр сыт? Дэнэ укьикIрэ, дэнэ ущыщ, сыт хуэдэ льяпкь укьызыхэкIар? – жаIэри.

<sup>9</sup>– Сэ сыжуртщ, щIыльэмрэ тенджызымрэ кьэзыгьэщIауэ, уафэм щыIэ Тхьэуэ Зиусхьэныр зыльытгэхэм сачыщщ, – жэуап яритыжащ абыхэм Инус.

<sup>10</sup>Инус Зиусхьэным IэщIэкIын мурад зериIэр кхьухьым исхэм щажриIэм, я гур кIуэдыпауэ кьехьурджэуащ ахэр:

– Апхуэдэу щхьэ пщIа? – жаIэри.

<sup>11</sup>Толькьунхэр нэхь ябгэ хьууэ щальягьум, ахэр Инус еупщIащ:



– Тенджызыр сабырыжын щхьэкIэ сыт уэтцIэн хуейр? – жаIэри.

<sup>12</sup> – Псым сыхэвдзи, сабырыжынуш. Сэ сощIэ толькьунхэр си зэранкIэ кьызэрыфтегуплар, – яритыжащ жэуап Инус.

<sup>13</sup> АрщхьэкIэ цIыхухэм кхьухьбэлагьхэмкIэ нэхь хуабжыжу псыр шIатхьун шIадзащ, псы Iуфэм есылIэн я гугьэу, ауэ кьайхьулIэртэкьым, толькьунхэр нэхь ябгэжу кьэукьубияти. <sup>14</sup> Зыри щымыхьужым, Зиусхьэным елъэIуащ ахэр:

– ДынольэIу, Зиусхьэн, мы лIым и псэм дызэрелэм щхьэкIэ думыгьэкIуэд, псым зэрыхэддзэр гуэныхь тшумышI, лажьэ имыIэу кьыщIэкIмэ. Зиусхьэныр Уэраш, узыхуейр кьыбогьэхьу, – жаIэри.

<sup>15</sup> Абдежым Инус псым хадзащ, зэрыхадзэуи, псыр сабырыжащ. <sup>16</sup> ХылIхэр хуабжьу щышынащ Зиусхьэным, кьурмэн хуаукIащ, псалыи ятащ Ар иджыри ягьэльэпIэну.



*Инус Тхьэм зэрельэIуар*

<sup>1</sup> Зиусхьэным и IэмыркIэ Инус бдзэжьеишхуэм иригьэльэтэхри, абы и кIуэцIым жэщищрэ махуишкIэ исаш.

## Инус 2

---

<sup>2</sup>Бдзэжьейм и кIуэцIым здисым, Зиусхьэну и Тхьэм елъэIуащ Инус:

<sup>3</sup> – Гузэвэгъуэшхуэм сыхэту сынольэIуати, дэIэпыкъуэгъуншэу сыкъэбгъэнакъым. Хьэдрыхэм и гущIэм силъу сыноджати сызэхэпхаш.

<sup>4</sup> Хым и кууупIэм сыхэбдзэри, псы уэрхэр кыистебгъэджэлат, Уи толькъун ябгэхэр си щхьэщыгум щызекIуэт.

<sup>5</sup> СигукIэ жысIащ абы щыгъуэ:  
«Уи щIыб кыисхуэбгъэзауэ гу кыислътэжкъым,  
ИтIанэми уи Унэ лъапIэр иджыри слъагъунуш».

<sup>6</sup> Псым сыщIилъафэри, кууупIэ щIэншэм сыщIэтIысыкIат, психэкIэ удзхэм си щхьэм зыкърашэкIат.

<sup>7</sup> Бгым и лъабжьэм сыщIэхуэри, игъащIэкIэ сыкъыщIэмыкIыфыну щIым сыщIихъумат.

Ауэ Уэ, Зиусхьэну си Тхьэ,

## Инус 2, 3

---

8 а псэээпыльхьэпІэм псэууэ сыккыхэпшаш!  
Зиусхьэн, си псэр пыт кьудейуэ,  
сигу уккэкІыжри,  
зыныщыпхуэзгъазэм, си лъэІур зэхэпхаш,  
уи Унэ льяпІэм нэсаш.

9 Тхьэ нэпцІхэр зыгъэляпІэхэм кыпхуаІэн  
хуей пэжыгъэр ІэщІыб ящІаш.

10 Ауэ сэ, фІыщІэ пхуэсщІыурэ,  
кьурмэн пхуэзукІынуш,  
узэрызгъэгугъар згъэзэщІэнуш.  
Зиусхьэныраш дыккызыгъэлыр!

11 Абы иужькІэ, Зиусхьэным бдзэжьейр  
кыгъэжыкхъури, Инус ныджэм кыттриргъэ-  
дзэжаш.



### *Инус Тхьэм и унафэр зэригъэзэщІар*

<sup>1</sup> Зиусхьэным и псалгъэ етІуанэу кыхуехащ Инус:

<sup>2</sup> – Тэдж, Нинуй кьалэшхуэм кІуэи, бжесІар  
абы дэс цІыхухэм яхуэІуатэ.

<sup>3</sup> Инус тэджри Зиусхьэным кызыэрыжриІам тету  
Нинуй кьалэ кІуащ. Нинуй кьалэр апхуэдизкІэ

инти, махуиш нэхь мащІэкІэ пхузэпычынутэ-  
кьым. <sup>4</sup>Арати, Инус кьалэм дыхьаш. МахуэкІэ  
кІуа нэужь, кьэувыІэри, цІыхухэм мыпхуэдэ пса-  
льэкІэ захуигьэзащ:

– Махуэ плЫщІ дэкІмэ, Тхьэм Нинуй зэт-  
рикьутэнуш, – жиІэри.

<sup>5</sup>Нинуйдэсхэм ар шызэхахым, Тхьэм и псалъэр  
я фІэщ хьуаш, нэщІ ихьаш, цІыкІуи ини, зыри  
кьэмынэу псоми чэтэн джанэ кІыхь зыщатІэгьаш\*.

<sup>6</sup>Нинуй кьалэм и пащтыхьым деж а хьыбарыр  
щынэсым, и тахьтэм кьытекІш, и пащтыхь шы-  
гыныр зыщихш, абы ипІэкІэ чэтэн джанэ зы-  
щитІагьэри, сахуэм хэтІысхьаш. <sup>7</sup>Пащтыхьым кьы-  
бгьэдэкІыу кьалэм мыпхуэдэу шагьэІуаш:

– Пащтыхьымрэ и блыгушІэтхэмрэ я унафэкІэ  
цІыхуми, Іэщ пІащэми, Іэщ цІыкІуми зыри яшхи  
ирафи хьунукьыми, Іэщыр хьуакІуэ дэвмыгьэкІ.

<sup>8</sup>ЦІыхум имызакьуэу Іэщми чэтэн щэкІ тефпхьуи,  
Тхьэм фыхудэкьугьей, дэтхэнэ зыми щІэпхьаджа-  
гьэ лэжыныр, лей зехьэныр шырырегьэт. <sup>9</sup>Хэт  
ищІэрэ, Тхьэр хущІегьуэжмэ, и губжьыр кьыттри-  
мыкьутэу дыкьелынкІэ хьунш.

---

\* <sup>3:5</sup> Пасэ зэманым КьуэкІыпІэ Гьунэгьум шыпсэуа цІыхухэм  
тобэ кьызэрахьыжам икІи гуауэшхуэ зэраІэм и нэщэнэу чэтэн  
пхьашэм кьыхэщІыкІа джанэ кІыхь зыщатІагьэу шыташ.

<sup>10</sup>Тхьэм кьалэдэсхэм ящIар, лей зехьэныр зеры-  
щагьэтар шилъагьум, хущIегьуэжри, насыпынша-  
гьэу кьахуигьэкIуэну жыхуиIар кьахуигьэкIуакьым.

## ❧ 4 ❧

### *Тхьэм и гущIэгьум Инус кьызэригьэгубжьар*

<sup>1</sup>Инус хуабжьу и жагьуэ хьуащ ар икIи  
кьэгубжьащ. <sup>2</sup>Зиусхьэным зыхуигьазэри жриIащ:

– Зиусхьэн, Iуэхур апхуэдэу зерыхьунур си  
унэ сыщIэсу жысIатэкьэ? СыщIэпхьуэу Таршиш  
сыщIежьари аращ. Уи гум цIыхухэм фIы зэрахуи-  
льыр, гущIэгьу зэрахууиIэр, узэрытэмакьIы-  
хьыр, уи гур цIыхум яхуэхуабэ зэпыту зэрыщы-  
тыр, уи тезырым ухущIегьуэжыну узэрыхьэзырыр  
сщIэрт. <sup>3</sup>Иджы, Зиусхьэн, си гьащIэр сIыхьж,  
сыпсэу нэхьрэ сылIэмэ нэхьыфIщ.

<sup>4</sup>– Абы щхьэкIэ укьэгубжь хьурэ-тIэ? – жиIэри,  
Зиусхьэныр Инус кьеупщIащ.

<sup>5</sup>Инус кьалэм дэкIри, абы и кьуэкIыпIэ  
лъэныкьуэмкIэ кьэтIысащ. ПшыIэ игьэуври,  
жьауапIэм щIэтIысхьащ, кьалэм кьыщыщIынур  
илъагьун щхьэкIэ.

<sup>6</sup>Зиусхьэну Тхьэм кьэкIыгьэ кьигьэкIри Инус  
нэхьрэ нэхь лъагэу зригьэIэтащ, абы и щIагь

## Инус 4

---

жъауэм щигъэсын, и гур дахэ хуищыжын щхъэкIэ. Инус хуабжыу шыгуфыкIащ къэкIыгъэм.

<sup>7</sup>Тхъэм и IэмыркIэ, етIуанэ махуэм, нэхульэ кыищIа кыудейуэ, хъэпIацIэм къэкIыгъэм и лъабжъэр щIишхыкIри, къэкIыгъэр гъужаш.

<sup>8</sup>Дыгъэм зиIэта нэужь, кыуэкIыпIэмкIэ кыкIыу жыы хуабей кыригъэпщаш Тхъэм. Инус дыгъэ бзий гуащIэм апхуэдизкIэ кыыхигъэзыхъат, и кыарур щIихати, ажал кыыхуигъэкIуэну елъэуаш.

– Сыпсэу нэхърэ сылIэмэ нэхыфIщ, – жиIэри.

<sup>9</sup>Тхъэр Инус еупщIащ:

– КъэкIыгъэр зэрыгъужам щхъэкIэ угубжь хъурэ-тIэ?

– Хъунуш, – жиIащ Инус. – Сызэгүүдыным хуэдэуш сызэрыгубжьар!

<sup>10</sup>Зиусхъэным кыпищаш итIанэ:

– Гугъу узыдемыхъа, кыумыгъэкIа, жэщым къэкIыу етIуанэ махуэм гъужа къэкIыгъэм уигу щIэгъуаш уэ. <sup>11</sup>АтIэ Сэ дауэ сигу щIэмыгъунрэ Iэ ижымырэ сэмэгумрэ зэхэзмыгъэкIыфу цIыху минищэрэ тIощIым щигъу зыдэс Нинуй кыалэшхуэм, абы я Iэщ хъушэхэм дауэ сащымысхыырэ?

# **Руфэ Инус бегъымбар**

*Книга Руфь  
Книга пророка Ионы  
на кабардинском языке*

Институт перевода Библии  
Лицензия № 01271 от 22.03.2000  
101000 Россия, Москва, Главпочтамт, а/я 360  
[www.ibt.org.ru](http://www.ibt.org.ru); [ibt\\_inform@ibt.org.ru](mailto:ibt_inform@ibt.org.ru)

Подписано в печать 12.05.2009  
Формат 70×100 1/32. Печать офсетная. Усл. печ. л. 1,63  
Тираж 1500 экз. Заказ №

Отпечатано с готовых диапозитивов  
в типографии ООО «Самарский дом печати»  
443052, г. Самара, пр. Кирова, 24